

- राज्यपाल हरिभाऊ बागडे जयपुर मांय आदि महोत्सव रो उद्घाटन कीनो।
- मुख्यमंत्री भजन लाल शर्मा जयपुर मांय यातायात रो दबाव कम करण सारू असरदार कार्य योजना बणावण रा हुकम दीना।
- झुंझुनू अर टोंक मांय जिला स्तर री राइजिंग राजस्थान इन्वेस्टमेन्ट समिट राख्खी ज्यी-करीब चार हजार करोड़ रुपया रा करार करी ज्या।
- राजस्थान समेत तीन राज्यां रा जंगलात हलकां ने मिला र चीता कॉरिडोर बणावण रा बारा मांय विचार सारू सवाईमाधोपुर मांय खास मीटिंग राख्खी ज्यी।

000

जयपुर रा जवाहर कला केंद्र मांय आज आदि महोत्सव सारू व्ह्यो। राज्यपाल हरिभाऊ बागडे 10 दिन चालण वाळा ई महोत्सव रो उद्घाटन कीनो। ई मौके वे आदिवासी रीति-रिवाज ने बचावण माथे ज़ोर दीनो। राज्यपाल कह्यो के आदिवासियां रा कुदरत रा पोषण ऊं जुड़्या रीति-रिवाज ने समाज कानी ऊं अपनावण री ज़रूरत है। वे जनजातियां रा लोगां रा पूरा विकास सारू वां ऊं जुड़्या हलकां री जरूरतां रो ध्यान राखता थकां वां ने काम-कमाई रा बत्ता ऊं बत्ता मौका मुहैया करावण री जरूरत बताई। आदिवासी नायक बिरसा मुण्डा ने याद करता थकां राज्यपाल कह्यो के वे आदिवासियां रा हक सारू लम्बी लड़ाई लड़ी।

कार्यक्रम मांय जनजाति क्षेत्रीय विकास मंत्री बाबू लाल खराड़ी अर जयपुर ग्रेटर री महापौर डॉ. सौम्या गुर्जर ई मौजूद रह्या। ध्यानजोग है के जनजातीय कार्य मंत्रालय रा ट्राइफेड री ओर ऊं राख्खी ज्या ई महोत्सव रो मकसद जनजातीय कारीगरां ने मंच मुहैया करा र वां री कला अर संस्कृति ने बचावणो है। महोत्सव मांय करीब 120 स्टॉल लगायी ज्यी है, ज्यां मांय राजस्थान, हिमाचल प्रदेश, पश्चिम बंगाल, मध्यप्रदेश, गुजरात, छत्तीसगढ़, उत्तराखंड अर पूर्वोत्तर राज्यां रा 200 ऊं बत्ता जनजातीय कारीगरां कानी ऊं बणायी ज्या भांत-भांत रा सामान रो दरसाव करी ज्यो है। महोत्सव मांय रोजीना सिंज्यां री पोर जनजातीय सांस्कृतिक कार्यक्रम राख्खा जावेला।

00000

मुख्यमंत्री भजन लाल शर्मा जयपुर शहर मांय बधता यातायात भार रे कारण व्हेवण वाळी परेशानियां आगी करण सारू असरदार कार्ययोजना बणावण रा हुकम दीना है। मुख्यमंत्री आज वां रा दफ्तर मांय नगरीय विकास विभाग री समीक्षा बैठक मांय बोल रह्या हा। मुख्यमंत्री जयपुर कलेक्ट्रेट सर्किल ऊं गांधीनगर मोड़ ताई यातायात रा बधता दबाव ने दूर करण सारू रणनीति बणावण बाबत कह्यो। श्री शर्मा कह्यो के राज्य सरकार शहर रा बुनियादी ढांचा ने विश्व स्तर रो बणावण अर जनसुविधावां रा विकास रा कामां माथे खास ध्यान दे रही है।

00000

केन्द्रीय गृहमंत्री अमित शाह आज ओडिशा री राजधानी भुवनेश्वर मांय राज्यां रा पुलिस महानिदेशकां अर महानिरीक्षकां रा सम्मेलन रो उद्घाटन कीनो। तीन दिन रा ई सम्मेलन मांय आंतरिक सुरक्षा, साइबर अपराध, माओवादी खतरा, एआई अर ड्रोन हमला सरीखा मुद्दा माथे विचार कर्यो जा रह्यो है। सम्मेलन मांय आतंकवाद री वारदातां रो सामो करण रा बारा मांय ई चर्चा करी जावेला। प्रधानमंत्री नरेन्द्र मोदी रो काल अर 1 दिसम्बर ने ई सम्मेलन मांय सिरकत करण रो कार्यक्रम है।

000

भरतपुर रेंज री जनता री पुलिस ऊं जुड़ी समस्यावां दूर करण सारू रेंज रा पुलिस महानिरीक्षक राहुल प्रकाश वीडियो कॉन्फ्रेंसिंग रे मार्फत शिकायतां सुणेला। आईजी राहुल प्रकाश बतायो के आ व्यवस्था 1 दिसंबर ऊं सारू करी जावेला। वे बतायो के भरतपुर रेंज रा डीग, धौलपुर, करौली, गंगापुर सिटी अर सवाईमाधोपुर सरीखा दूर रा हलकां रा लोगां री परेशानी दूर करण सारू रोजीना दोपहर 12 बज्यां ऊं 2 बज्यां ताई वीडियो कॉन्फ्रेंसिंग रे मार्फत जनसुणवाई करी जावेला।

000000

प्रदेश मांय विमुक्त अर घुमंतु समुदाय रा लोगां री मदद सारू खास शिविर लगाया जा रह्या है। पाली मांय नगर निगम री ओर ऊं लगाई ज्या शिविर मांय वोटर आईडी, आधार कार्ड अर जनाधार कार्ड समेत न्यारा-न्यारा कागजात बणायी ज्या। जिला कलेक्टर एल.एन. मंत्री बतायो के शिविर मांय आ समुदायां रा लोगां री स्वास्थ्य जांच ई करीजी। सवाईमाधोपुर मांय ई लगायी ज्या ऐंडा शिविर मांय घुमन्तु लोगां ने सरकार री जनता रा भला री योजनावां ऊं जोड़ी ज्या।

000

झुंझुनू रा बगड़ मांय आज जिला स्तर रो राइजिंग राजस्थान समिट कार्यक्रम राख्खी ज्यो। इण मांय जिला रा प्रभारी मंत्री अविनाश गहलोत कह्यो के नवलगढ़ मांय सीमेंट बणावण रो एक और कारखानो लगायो जावेला। वे बतायो के जिला मांय 71 इकाइयां सागे करार कर र 1 हजार 440 करोड़ रुपया रो निवेश कर्यो जावेला। मंत्री गहलोत कह्यो के इण ऊं जिला मांय प्रत्यक्ष अर अप्रत्यक्ष तरीका ऊं आठ हजार जणा ने नौकरी-धंधा रा मौका मिलेला।

वे बतायो के राज्य स्तर माथे न्यारा-न्यारा महकमां अर ब्यूरो ऑफ इनवेस्टमेंट प्रमोशन री ओर ऊं 51 करार माथे सही करीजी, जिण ऊं जिला मांय 38 हजार करोड़ रुपया रो निवेश आवेला अर प्रत्यक्ष अर अप्रत्यक्ष तौर ऊं करीब एक लाख लोगां ने नौकरी-धंधा रा मौका मिलेला। मंत्री कह्यो के वन डिस्ट्रिक्ट वन प्रोडक्ट रा तैत झुंझुनूं मांय लकड़ी रा हाथ री कारीगरी ऊं बणायी ज्या सामान ने बधावो देवण सारू ई योजना चलाई जावेला। **टोंक** मांय ई जिला स्तर रो निवेशक सम्मेलन राखी ज्यो। इण मांय सरकार अर कारोबारियां बीचे 82 करार करी ज्या, ज्यां ऊं जिला मांय अढ़ाई हजार करोड़ रुपया ऊं बत्ती रकम रो निवेश कर्यो जावेला। इण ऊं जिला मांय करीब 7 हजार जणां ने नौकरी-धंधा रा मौका मिलेला। कार्यक्रम मांय ऊर्जा मंत्री हीरालाल नागर अर पीएचईडी मंत्री कन्हैया लाल चौधरी ई सिरकत कीनी।

0000

सवाईमाधोपुर जिला मांय चीता परियोजना रा तैत चीता ने बचावण, बधावण, वां माथे निगराणी राखण अर वठे बणाया जावण वाळा कॉरिडोर रा बारा मांय विचार करण बाबत् रणथंभौर मांय खास मीटिंग राखी ज्यी। म्हाणा खबरनवीस बतायो के मीटिंग मांय तीन राज्यां रा 27 जिलां रा वन अधिकारी सिरकत कीनी।

00000

झुंझुनूं जिला मांय झुंझुनूं, खेतड़ी अर मंडावा मांय अब पाणी री पूर्ति पांतरे करी जावेला। जलदाय विभाग ऊं मिली जाणकारी रे मुजब कुंभाराम लिपट कैनाल परियोजना ऊं जुड़्या बंधा मांय केवल 11 दिन ताई चालण लायक पाणी रह जावण रे कारण ओ फैसलो करी ज्यो है।

00000

प्रदेश मांय घणखर ठोडां पारो उत्तरण ऊं ठण्ड रो असर बध ग्यो है। बाड़मेर अर फलौदी रे अलावा सगळी ठोडां रात री बगत पारो 15 डिग्री सैल्सियस ऊं नीचे उतर ग्यो है। सब ऊं कम 6 दशमलव 2 डिग्री सैल्सियस तापमान सीकर जिला रा फतेहपुर मांय दर्ज करी ज्यो। 10 और ठोडां ई रात री बगत तापमान दस डिग्री सैल्सियस ऊं नीचे मापी ज्यो। राजधानी जयपुर मांय ई न्यूनतम तापमान 12 दशमलव 2 डिग्री सैल्सियस रह्यो। मौसम विभाग आवता 3-4 दिन मौसम सूखो रेहवण रा आसार जताया है। मौसम केन्द्र जयपुर रा निदेशक राधेश्याम शर्मा बतायो के आवता कुछ दिन प्रदेश मांय ऐडो ई मौसम रेहवण री संभावना है।

00000

सक्षम जयपुर अभियान रा तहत आज जयपुर मांय कार्यशाला राखी ज्यी। इण मांय काम री ठोड़ महिलावां रा लैंगिक उत्पीड़न ऊं जुड़्या कानून र बारा मांय जाणकारी दीरीजी। ई कार्यशाला रो मकसद महिलावां ने वां रा हक रा बारा मांय जाणकारी देवणो हो। कार्यशाला मांय 400 ऊं बत्ता लोग सिरकत कीनी।

0000

झालावाड़ जिला रा बच्चां मांय विटामिन-ए री कमी रा असर ने रोकण सारू महिला अर बाल विकास विभाग री ओर ऊं आज विटामिन-ए री खुराक पावण रो अभियान चलाई ज्यो। एक महीना ताई चालण वाळा ई अभियान रा तैत जिला रा डोढ़ लाख ऊं बत्ता बच्चां ने विटामिन-ए री खुराक पावणो तय करी ज्यो है। विटामिन-ए री कमी रे कारण बच्चां मांय रात री बगत निजर नी आवण, चमड़ी सूख जावण, घाव भरण मांय मोड़ो व्हेवण अर शरीर रा विकास मांय अड़चन सरीखी परेशानियां व्हे है।

000000

बेटी बचाओ बेटी पढ़ाओ रा तहत बाड़मेर जिला प्रशासन री ओर ऊं **सशक्त नारी सशक्त समाज मरू उड़ान** अभियान चलायी ज्यो है। ई अभियान मांय महिला सशक्तिकरण, मानसिक अर शारीरिक स्वास्थ्य, स्वरोज्जगार, वित्तीय प्रबंधन अर करियर मार्गदर्शन ऊं जुड़्या कार्यक्रम शामिल करी ज्या है। जिला री पंचायत समितियां मांय मरू उड़ान अभियान रा तहत शिविर लगायी ज्या है। आज बाड़मेर मांय जिला स्तर रो कार्यक्रम राखी ज्यो। ई दौरान महिलावां रा स्वास्थ्य री जांच रो शिविर लगायी ज्यो। कार्यक्रम री ठौड़ न्यारा-न्यारा सरकारी महकमां अर खुदसेवक संस्थावां री ओर ऊं स्टॉल लगा र भांत-भांत रा नवाचार, खुद रा काम-धंधा अर हाथ री कारीगरी सागे ई जनता रा भला री सरकारी योजनावां री जाणकारी दीरीजी।

0000

5 साल ताई रा बच्चां मांय निमोनिया अर वां रे कारण व्हेवण वाळी परेशानियां रा बारा मांय जाग जगावण सारू चिकित्सा अर स्वास्थ्य विभाग री ओर ऊं **सांस अभियान** चलायो जा रह्यो है। झुंझुनूं रा सरकारी बीडीके अस्पताल मांय आज इण री सरूआत करीजी। कार्यवाहक सीएमएचओ डॉ. भंवरलाल सर्वा बतायो के 28 फरवरी 2025 ताई चालण वाळा ई अभियान रा तैत 5 साल ताई रा बच्चां री निमोनिया री जांच समेत न्यारा-न्यारा मुद्दां माथे शिविर लगाया जावेला। अभियान रो ई साल रो मुद्दो **‘निमोनिया नहीं, तो बचपन सही’** राखी ज्यो है। **दौसा** मांय राखी ज्यी जिला स्वास्थ्य समिति री मीटिंग मांय सांस अभियान रा पोस्टर रो विमोचन करी ज्यो।

00000